

## L-ISTUDENT FIS-SOĊJETA

mill-Professur Ġ. AQUILINA

IX-XEJRA fi żminijietna hi li l-edukazzjoni għandha timxi mal-ħuġi-  
jiet tas-soċjetà. Hawn bħal rivoluzzjoni mad-dinja kollha kontra l-  
edukazzjoni akkademika li ddu fuqha nfisha u tibqa' maqtugħa  
minn dak li s-soċjetà teħtieġ. Illum, id-dinja hija maħkuma kullim-  
kien minn idejoloġiji politiċi u għalhekk wieħed ma jridx jibla' dak  
kollu li jaqra f'gazzetti u kotba ispirati minn idejoloġiji partiġġja-  
ni. Min-naħa l-oħra, lanqas wieħed ma jrid iwarrab dak kollu li jaq-  
ra, kotba jew rapporti ta' nies li l-gvernijiet jinqdew bihom biex  
jagħmlulhom rapport fuq it-tagħlim fil-pajjiż, għax, hafna drabi,  
dawn ikunu magħżulin mill-ewwel minn fost studjużi magħrufin  
għall-idejoloġija politika li taqbel ma' dik tal-gvern. Kull ma qed  
ngħid, mela, hu li għandna nistudjaw l-ideat ġodda jew qodma li  
minn żmien għal ieħor il-gvernijiet jinsistu fuqhom. Din l-insisten-  
za fuq edukazzjoni marbuta mal-bżonnijiet tas-soċjetà qed inhos-  
suha hawn Malta wkoll u l-aktar l-Università li qieghda gġarrab  
taqliba mingħajr programm. Taqliba tixbah lil taqliba ta' xi hadd  
qed iħossu ħażin għax f'daqqa jinqabad bejn l-isfiduċja ta' l-im-  
għoddi u l-biża' ta' li ġej. Dan jiġri l-aktar meta l-pajjiż ikun nie-  
qes minn nies ta' intellett għoli, nies formati fi studji u esperjenzi  
profondi. L-aktar forza qawwiya aktarx fanatika li għandna hawn  
Malta hija dik tal-partiti li mħabba fihom Malta għadha 'l bogħod  
mill-grad ta' maturità li poplu jilħqu biss meta jkun edukat biżżej-  
jed biex jista' jgħarbel l-ideat tiegħu u ta' haddieħor u jagħżel  
bejn idea u oħra mingħajr il-ħakma tal-passjoni partiġġjana li ddal-  
lam il-moħħ. Biż-żmien għad nilħquh dan il-grad ta' maturità, imma  
s'issa, wara daqshekk sekli ta' kolonjaliżmu, għadna daqsxejn 'il  
bogħod. F'Malta għandna iktar imħuħ sħan milli mħuħ formati. Fl-  
aħħar mill-aħħar, is-soċjetà Maltija għadha ssofri l-effetti ħżiena  
ta' snin kbar ta' kolonjaliżmu meta l-ħakkiema hallewna lura. L-is-  
tudent universitarju li, bis-saħħa ta' l-intelliġenza tiegħu, u mhux  
għax imbuttat minn xi hadd, jidhol għall-kors fl-Università jista'  
jagħmel hafna biex imexxi s-soċjetà Maltija lejn maturità soċjali  
u edukattiva aktar milli kellna sa issa. Dan jista' jagħmlu b'diver-  
si modi, imma l-aktar billi, wara li jkun eduka lilu nnifsu biżżej-

jed, jipprova jeduka lill-poplu, u hekk johrog' sehmu minn kmieni għall-formazzjoni ta' soċjetà matura.

B'din il-kitba qasira, se nsejjjah l-attenzjoni ta' l-istudenti għall-analisi ta' prinċipju u ideoloġiku li semmejt fil-bidu, jigifieri li l-edukazzjoni fl-Università għandha tintrabat bilfors mal-bżonnijiet materjali tal-poplu. Bħala prinċipju ġenerali hekk għandu jkun. Min-naħa l-oħra, l-istudent li jixtieq isalva l-Università minn diżastru irid ikun jaf sa fejn jista' jaċċetta dan il-prinċipju u fejn għandu jibda jagħmel ir-riservi tiegħu u reżistenza. Biex jagħmel dan, irid ikollu qabel xejn idea ċara ta' x'inhil università. Dak li qal Cardinal Newman dwar in-natura ta' l-università bħala l-oghla skola fejn l-intellekt ta' studjuż jinsann ma' l-intellekt ta' studjuż iehor, fejn wiehed jista' jiftaħ u jwessa' toroq ta' tiftix fundamentali (*fundamental knowledge*), għadu veru daqs kemm kien veru fi żmien, u daqs kemm kien veru fis-sekli ta' qabel minn mindu bdew jinfethu l-universitajiet bħala akkademji ta' tiftix ta' għerf li minnhom haġġu l-akbar intelletti fl-istorja taċ-ċiviltà tad-dinja. Fi kliem iehor, waqt li jaċċettaw il-prinċipju tar-rabta ta' l-edukazzjoni mal-ħtiġijiet materjali tan-nazzjon, jeħtieġ li l-istudenti jagħmlu reżistenza qawwija għal kull attentat biex l-edukazzjoni fl-Università tkun utilitarja biss u ma joqogħdux jitgħammxu b'kull ma jgħidulna esperi barranin għax dawn mhux dejjem huma għorrief daqs kemm igħidulna, u lanqas ma huma dejjem nies li jirrapreżentaw l-idea ġenerali ta' x'inhil università u ta' kif għandha tkun l-edukazzjoni universitarja. Sfortunatament, anke fost studjużi li jridu jagħmlu karriera politika, issib min hu lest biex jissagrifika l-idea ta' università fis-sens storiku tagħha basta jaqdi l-ideoloġija politika tal-gvern.

Kieku t-tagħlim fl-Università kellu jkun utilitarju biss, ma kien ikun hemm ebda differenza bejn università u politekniku. Dawk li huma lesti biex jaċċettaw edukazzjoni utilitarja biss iridu jkun lesti wkoll biex jabbandunaw l-idea ta' università kif uritnieha mingħand il-Granmastru Pinto, minn żvilupp żgħir għal żviluppi akbar u li sata' jkun wisq aħjar, fi tradizzjoni storika ta' università bħala post fejn l-istudenti jirċievu formazzjoni intellettwali li tftiħhom moħħhom għall-valuri ċivili u morali u, fl-istess ħin, tqabbadhom it-triq tar-riċerka (*research*). Mela l-istudent li għandu għal qalbu din l-università, jekk ma jridx jaraha tmut wara ż-żmien ta' l-agonija li għaddejja minnu, jeħtieġ li jinsisti għall-għaqda taż-żewġ funzjonijiet tagħha bħala l-akkademja ta' (i) l-oghla tagħlim u (ii) riċerka anki jekk din ir-riċerka ma tkunx marbuta mill-ewwel ma' riżultati prattiċi immedjati. L-Università tagħna kienet, u għadha, l-aqwa ak-

kademja ta' l-oghla tagħlim fil-gzira, imma għadha ma għamlitx enfasi biżżejjed fuq ir-riċerka min-naħa ta' dawk li jgħallmu għalkemm din hija *obligazzjoni kontrattwali fil-letter of appointment*. F'universitajiet Amerikani min ma jipubblikax xogħlijiet ta' valur fuq is-sugġett tiegħu (jekk ma jagħmilx hekk l-istudju jhallih fejn sabu), l-awtoritajiet iparpruh 'il barra – *Publish or Perish* – jingħad f'universitajiet Amerikani. Hawn Malta la darba wiehed ikun lahaq ha l-pożizzjoni tiegħu fl-Università li hi, fl-istess hin, impieg għal għomru, u jaf li s-salarju ha jibqa' diehel xorta waħda jekk jaħdem il-*bare minimum* ta' l-impieg daqs dak li jiddedika ruħu għar-*research*, u jipproduċi, m'għandu xejn x' iħajru jew inigġzu biex jagħmel ir-*research* fis-sugġett li jgħallem. Biżżejjed wiehed jagħti daqqa t'għajn lejn lista ta' għalliema ta' l-Università fl-imghoddi li x'uħud minnhom imlew katedri għal snin twal – għomor ta' bniedem – u madanakollu ma hallew xejn warajhom li jfakkar li xi darba kienu għalliema fl-Università. Dawk li jinteressahom dan l-argument imisshom jaqraw il-ktieb *List of Publications by Members of the Teaching Staff of the University* (1966) tal-Professor P.P. Saydon.

Din ma hix sitwazzjoni li wiehed jista' jagħlaq għajnejh għaliha u lanqas jiskot fuqha. Nistaqsu: Għandu d-dritt l-istudent u l-obbligu li jinteressa ruħu f'din il-problema? Għala le? Mhux l-Università u l-prestigju tagħha jitilfu meta mingħand min ighallmul-istudent ma jieħu xejn aktar mill-*bare minimum* fil-klassi? Dan huwa argument li forsi qatt ma gie trattat minn dan il-pont ogġettivament għaliex l-istudent kien meqjus bħala soġġett passiv – jieħu dak li jjuh u jagħlaq haqqu anke jekk l-ikel ikun hobż mimghud (*rebashed material*).

Qed ngħixu fi żmien ta' reviżjoni ta' ideat qodma. L-istudent mhux biss għandu dritt li jidhlo f'dan il-proċess ta' reviżjoni, imma għandu wkoll jagħti l-kontribut tiegħu biex issehh mill-aktar fis-reviżjoni ta' mentalità li hi hafna drabi wisq aktar burokratika milli akkademika.

Bħal issa qed jiġini punt iehor – dan hu l-aħjar użu li jista' jsir mill-istamperija ta' l-Università għall-qadi ta' xogħol ta' riċerka qabel kull xogħol li mhux ta' natura akkademika. L-istudent hu kuntent bil-kotba ta' valur akkademiku li herġin mill-istamperija ta' l-Università? Herġin kotba biżżejjed li jzommu l-istima għall-Università tagħna fl-opinjoni pubblika?

Qabel nagħlaq irrid inċara punt. Min jaqra din il-kitba bl-ebda mod m'għandu jifhem li m'hemmx x'uħud mill-għalliema ta' l-Università li qed jagħmlu, u li ilhom jagħmlu, studji ta' riċerka u li huma

tasew *dedicated scholars*. Lil dawn naqalghulhom il-kappell, imma jibqa' l-fatt li l-Università ta' Malta, minnha nfisha, kif inhi organizzata burokratikament (u kif burokratikament!) mhix mitfugħa fuq *ir-research work* (kull Fakultà u kull Dipartiment għandu l-għalqa tiegħu x'jaħdem) u li dak li jinxtehet għar-*research work* hafna drabi jgarrab sens ta' frustazzjoni għax iħoss li l-atmosfera hi indifferenti u hafna drabi negattiva, biex ma ngħidx li hafna drabi jaħbtu aħjar dawk li jixterdu u jaħdmu anqas.